

॥ ದೃಷ್ಟಿ ತಾಗಿದ್ದು ॥

ರಂಗಗೀಗ ದೃಷ್ಟಿ ತಾಗಿತು ।
ಮಂಗಳಾಂಗಿ ಗೋಪಿ ಬಾ ಬಾ ॥ಪ॥

ಅಂಗಳದೊಳಾಡುತಿರುವ ರಂಗ ಬಹಳ ಬಳಲಿದ॥ಅ.ಪ॥

ಅಕ್ಕ ಕೇಳಿ ಚಿಕ್ಕ ಕೃಷ್ಣನು । ಕಕ್ಕ ಕಕ್ಕ ಬಳಲಿದ ।
ಚಿಕ್ಕ ಮಕ್ಕಳ ಆಟವೆನುತ । ಲೆಕ್ಕಿಸದೆ ಬಿಡುವೆಯಾ ॥೧॥

ಅಮ್ಮ ಕೇಳಿ ಚಿನ್ನ ಕೃಷ್ಣನು । ನಿನ್ನೆಗಿಂತ ಬಳಲಿದ ।
ಸಣ್ಣ ಮಕ್ಕಳ ಆಟವೆನುತ । ಬಣ್ಣಿಸದೆ ಬಿಡುವೆಯಾ ॥೨॥

ದುಂಡು ಹರಡಿ ಇಟ್ಟ ಕರದಿ । ಚೆಂಡನಾಡಿ ಬಂದನೆ ।
ದಿಂಡೆಯರ ದೃಷ್ಟಿ ತಾಗಿ । ರಂಗ ಬಹಳ ಬಳಲಿದ ॥೩॥

ಒಡನೆ ಓಡಿ ಹೋಗಿ ದೊಡ್ಡ । ಮಡುವ ಧುಮುಕಿ ನಿಂದನೆ ।
ಪುರದ ಜನರ ದೃಷ್ಟಿ ತಾಗಿ । ಹರಿಯು ಬಹಳ ಬಳಲಿದ ॥೪॥

ಅಷ್ಟ ದಿಕ್ಕಿನೊಳಿರುವ ಜನರು । ದಿಟ್ಟಿಸಿ ನೋಡುತ್ತಲಿರಲು ।
ದಿಟ್ಟಿಸುವರ ದೃಷ್ಟಿ ತಾಗಿ । ಸೃಷ್ಟಿಪಾಲ ಬಳಲಿದ ॥೫॥